

śrī-gaurāṅga-stava-kalpa-taruḥ

gatim dr̥ṣṭvā yasya pramada-gaja-varye'khila-janā  
mukhaṁ ca śrī-candropari dadhati thūtkāra-nivaham |  
sva-kāntyā yaḥ svarṇācalam adharayac chīdhu ca vaca\*  
starāṅgair gaurāṅgo hṛdaya udayan mām madayati ||1||

alaṅkr̥tyātmānaṁ nava-vividha-ratnair iva vala-  
dvivarnatva-stambhāsphuṭa-vacana-kampāśru-pulakaiḥ |  
hasan svidyan nṛtyan śiti-giri-pater nirbhara-mude  
puraḥ śrī-gaurāṅgo hṛdaya udayan mām madayati ||2||

rasollāsais tiryag-gatibhir abhito vāribhir alam  
dr̥ṣoḥ siñcan lokān aruṇa-jala-yantratvam itayoḥ |  
mudā dantair dr̥ṣṭvā madhuram adharam kampa-calitai\*  
rṇaṭan śrī-gaurāṅgo hṛdaya udayan mām madayati ||3||

kvacin miśrāvāse vraja-pati-sutasyoru-virahāt  
ślathac chrī-sandhitvād dadhad-adhika-dairghyam bhuja-padoḥ |  
luṭhan bhūmau kākvā vikala-vikalam gadgada-vacā  
rudan śrī-gaurāṅgo hṛdaya udayan mām madayati ||4||

anudghātya dvāra-trayam uru ca bhitti-trayam aho  
vilāṅghyoccaiḥ kāliṅgika-surabhi-madhye nipatitaḥ |  
tanūdyat-saṅkocāt kamaṭha iva kṛṣṇoru-virahā\*  
dvirājan gaurāṅgo hṛdaya udayan mām madayati ||5||

svakīyasya prāṇārbuda-sadr̥śa-goṣṭhasya virahāt  
pralāpān unmādāt satatam ati kurvan vikala-dhīḥ |  
dadhad bhittau śaśvad vadana-vidhu-gharṣeṇa rudhiram  
kṣātottham gaurāṅgo hṛdaya udayan mām madayati ||6||

kva me kāntaḥ kṛṣṇas tvaritam iha taṁ lokaya sakhe  
tvam eveti dvārādhipam abhivadann unmada iva |  
drutam gaccha draṣṭum priyam iti tad-uktena dhṛta-ta\*  
dbhujāntar gaurāṅgo hṛdaya udayan mām madayati ||7||

samīpe nīlādreś caṭaka-giri-rājasya kalanā\*  
daye goṣṭhe govardhana-giri-patim lokitum itaḥ |  
vrajann asmīty uktvā pramada iva dhāvann avadr̥to  
gaṇaiḥ svair gaurāṅgo hṛdaya udayan mām madayati ||8||

alam dolā-khelā-mahasi vara-tan-maṇḍapa-tale  
svarūpeṇa svenāpara-nija-gaṇenāpi militaḥ |  
svayam kurvan nāmnām ati-madhura-gānam murabhidaḥ  
saraṅgo gaurāṅgo hṛdaya udayan mām madayati ||9||

dayām yo govinde garuḍa iva lakṣmī-patir alam

purī-deve bhaktim ya iva guruvarye yadu-varah |  
svarūpe yah sneham giridhara iva śrīla-subale  
vidhatte gaurāngo hṛdaya udayan mām madayati ||10||

mahā-sampad-dāvād api patitam uddhṛtya kṛpayā  
svarūpe yah svīye kujanam api mām nyasya muditaḥ |  
uro-guñjā-hāram priyam api ca govardhana-śilām  
dadau me gaurāngo hṛdaya udayan mām madayati ||11||

iti śrī-gaurāṅgodgata-vividha-sadbhāva-kusuma-  
prabhā-bhrājat-padyāvali-lalita-śākhaṁ suratarum |  
muhur yo'tīsraddhausadhi-vara-balat-pāṭha-salilai\*  
ralam siñced vindet sarasa-guru-tal-lokana-phalam ||12||

iti śrīmad-raghunātha-dāsa-gosvāmi-viracita-stavāvalyām śrī-gaurāṅga-stava-kalpa-taruḥ  
samāptaḥ |